

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ *prathamaskandhē navamō'dhyāyaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

ōṃ namō bhagavatē vāsudēvāya

śrīmadbhāgavatamahāpurāṇam

॥ prathamaskandhē navamō'dhyāyaḥ ॥

sūta uvāca

iti bhītaḥ prajādrōhātsarvadharmavivitsayā |

tatō vinaśanaṃ prāgādyatra dēvavratō'patat || 1 ||

tadā tē bhrātaraḥ sarvē sadaśvaiḥ svarṇabhūṣitaiḥ |

anvagacchan rathairviprā vyāsadhaumyādayastathā || 2 ||

bhagavānapi viprarṣē rathēna sadhanañjayaḥ |

sa tairvyarōcata nṛpaḥ kubēra iva guhyakaiḥ || 3 ||

drṣṭvā nipatitaṃ bhūmau divaścyutamivāmaram |

praṇēmuh pāṇḍavā bhīṣmaṃ sānugāḥ saha cakriṇā || 4 ||

tatra brahmarṣayaḥ sarvē dēvarṣayaśca sattama |

rājarṣayaśca tatrāsan draṣṭuṃ bharatapuṅgavam || 5 ||

parvatō nāradō dhaumyō bhagavān bādarāyaṇaḥ |

brhadaśvō bharadvājaḥ saśiṣyō rēṇukāsutaḥ || 6 ||

vasiṣṭha indrapramadastritō gṛtsamadō'sitaḥ |

kakṣivān gautamō'triśca kauśikō'tha sudarśanaḥ || 7 ||

anyē ca munayō brahman brahmarātādayō'malāḥ |
śiṣyairupētā ājagmuḥ kaśyapāṅgirasādayaḥ || 8 ||

tān samētān mahābhāgānupalabhya vasūttamaḥ |
pūjayāmāsa dharmajñō dēśakālavibhāgavit || 9 ||

kṛṣṇaṃ ca tatprabhāvajña āsīnaṃ jagadīśvaram |
hr̥disthaṃ pūjayāmāsa māyayōpāttavigrahaṃ || 10 ||

pāṇḍuputrānupāsīnān praśrayaprēmasaṅgatān |
abhyācaṣṭānurāgāsrairandhībhūtēna cakṣuṣā || 11 ||

ahō kaṣṭamahō'nyāyyaṃ yadyūyaṃ dharmanandanāḥ |
jīvitum nārhatha kliṣṭaṃ vipradharmācyutāśrayāḥ || 12 ||

saṃsthitē'tirathē pāṇḍau pṛthā bālaprajā vadhūḥ |
yuṣmatkṛtē bahūn klēśān prāptā tōkavatī muhuḥ || 13 ||

sarvaṃ kālakṛtaṃ manyē bhavatāṃ ca yadapriyam |
sapālō yadvaśē lōkō vāyōriva ghanāvaliḥ || 14 ||

yatra dharmasutō rājā gadāpāṅirvṛkōdaraḥ |
kṛṣṇō'strī gāṅḍivamaṃ cāpaṃ suhṛtkṛṣṇastatō vipat || 15 ||

na hyasya karhicidrājan pumān vēda vidhitsitam |
yadvijijñāsayā yuktā muhyanti kavayō'pi hi || 16 ||

tasmādidamaṃ daivatantraṃ vyavasya bharatarṣabha |
tasyānuvihitō'nāthā nātha pāhi prajāḥ prabhō || 17 ||

ēṣa vai bhagavān sākṣādādyō nārāyaṇaḥ pumān |
mōhayan māyayā lōkaṃ gūḍhaścarati vṛṣṇiṣu || 18 ||

asyānubhāvaṃ bhagavān vēda guhyatamaṃ śivaḥ |
dēvarṣirnāradaḥ sākṣādbhagavān kapilō nṛpa || 19 ||

yaṃ manyasē mātulēyaṃ priyaṃ mitraṃ suhṛttamam |
akarōḥ sacivaṃ dūtaṃ sauhrdādatha sārathim || 20 ||

sarvātmanaḥ samadṛśō hyadvayasyānahaṅkṛtēḥ |
tatkr̥taṃ mativaiṣamaṃ niravadyasya na kvacit || 21 ||

tathāpyēkāntabhaktēṣu paśya bhūpānukampitam |
yanmē'sūṃstyajataḥ sākṣātkṛṣṇō darśanamāgataḥ || 22 ||

bhaktyā'vēśya manō yasmin vācā yannāma kīrtayan |
tyajan kalēvaramṃ yōgī mucyatē kāmakarmabhiḥ || 23 ||

sa dēvadēvō bhagavān pratikṣatāṃ

kalēvaramṃ yāvadidaṃ hinōmyaham |

prasannahāsāruṇalōcanōllasa -

nmukhāmbujō dhyānapathaścaturbhujāḥ || 24 ||

sūta uvāca

yudhiṣṭhirastadākarṇya śayānaṃ śarapañjarē |
apṛcchadvividhān dharmān ṛṣiṇāṃ cānuśṛṇvatām || 25 ||

puruṣasvabhāvavihitān yathāvarṇaṃ yathāśramam |
vairāgyarāgōpādhibhyāmāmnātōbhayalakṣaṇān || 26 ||

dānadharmān rājadharmān mōkṣadharmān vibhāgaśaḥ |
strīdharmān bhagavaddharmān samāsavyāsayōgataḥ || 27 ||

dharmārthakāmamōkṣāṃśca sahōpāyān yathā munē |
nānākhyānētihāsēsu varṇayāmāsa tattvavit || 28 ||

dharmam pravadatastasya sa kālah pratyupasthitaḥ |
yō yōginaśchandamṛtyōrvāñchitastūttarāyaṇaḥ || 29 ||

tadōpasamhr̥tya giraḥ sahasraṇī -
rvimuktasaṅgam mana ādipūruṣē |
kṛṣṇē lasatpītapatē caturbhujē
puraḥ sthitē'militadṛgvyadhārayat || 30 ||

viśuddhayā dhāraṇayā hatāśubha -
stadīkṣayaivāśu gatāyudhavyathaḥ |
nivr̥ttasarvēndriyavr̥ttivibhrama -
stuṣṭāva janyam viśr̥jañjanārdanam || 31 ||

śrībhīṣma uvāca
iti matirupakalpita vitṛṣṇā
bhagavati sātvatapuṅgavē vibhūmni |
svasukhamupagatē kvacidvihartuṃ
prakṛtimupēyūṣi yadbhavapravāhaḥ || 32 ||

tribhuvanakamaṇam tamālavaraṇam
ravikaragauravarāmbaram dadhānē |
vapuralakakulāvṛtānanābjam
vijayasakhē ratirastu mē'navadyā || 33 ||

yudhi turagarajōvidhūmraviṣvak
kacalulitaśramavāryalaṅkṛtāsyē |

mama niśitaśarairvibhidyamāna -

tvaci vilasatkavacē'stu kṛṣṇa ātmā || 34 ||

sapadi sakhivacō niśamya madhyē

nijaparayōrbalayō rathaṃ nivēśya |

sthitavati parasainikāyurakṣṇā

hṛtavati pārthasakhē ratirmamāstu || 35 ||

vyavahitapṛtanāmukhaṃ nirīkṣya

svajanavadhādvimukhasya dōṣabuddhyā |

kumatimaharadātmavidyayā ya -

ścaraṇaratiḥ paramasya tasya mē'stu || 36 ||

svanigamamapahāya matpratijñā -

mṛtamadhikartumavaplutō rathasthaḥ |

dhṛtarathacaraṇō'bhyayāccaladgu -

rhaririva hantumibhaṃ gatōttariyaḥ || 37 ||

śitaviśikhahatō viśīrṇadaṃśaḥ

kṣatajaparipluta ātatāyinō mē |

prasabhamabhisāsāra madvadhārthaṃ

sa bhavatu mē bhagavān gatirmukundaḥ || 38 ||

vijayarathakuṭumba āttatōtrē

dhṛtahayaraśmini tacchriyēkṣaṇīyē |

bhagavati ratirastu mē mumūrṣō -

ryamiha nirīkṣya hatā gatāḥ sarūpam || 39 ||

lalitagativilāsavalguhāsa -

praṇayanirīkṣaṇakalpitōrumānāḥ |

kṛtamanukṛtavatya unmadāndhāḥ
prakṛtimagan kila yasya gōpavadhvaḥ || 40 ||

munigaṇanṛpavaryasaṅkulē'ntaḥ -
sadasi yudhiṣṭhirarājasūya eṣām |
arhaṇamupapēda īkṣaṇīyō
mama dṛśīgōcara eṣa āvirātmā || 41 ||

tamimamahamaḥ śarīrabhājāḥ
hṛdi hṛdi dhiṣṭhitamātmakalpitānām |
pratidrśamiva naikadhārkamēkaḥ
samadhigatō'smi vidhūtabhēdamōhaḥ || 42 ||

sūta uvāca
kṛṣṇa evaḥ bhagavati manōvāgdrṣṭivṛttibhiḥ |
ātmanyātmānamāvēśya sō'ntaḥśvāsa upāramat || 43 ||

sampadyamānamājñāya bhīṣmaḥ brahmaṇi niṣkalē |
sarvē babhūvustē tūṣṇīm vayāṃsīva dinātyayē || 44 ||

tatra dundubhayō nēdurdēvamānavavāditāḥ |
śaśaṃsuḥ sādhavō rājñāḥ khātpētuḥ puṣpavṛṣṭayaḥ || 45 ||

tasya nirharaṇādīni samparētasya bhārgava |
yudhiṣṭhiraḥ kārayitvā muhūrtaḥ duḥkhitō'bhavat || 46 ||

tuṣṭuvurmunayō hrṣṭāḥ kṛṣṇaḥ tadguhyanāmabhiḥ |
tatastē kṛṣṇahrdayāḥ svāśramān prayayuh punaḥ || 47 ||

tatō yudhiṣṭhirō gatvā sahakṛṣṇō gajāhvayam |
pitaraḥ sāntvayāmāsa gāndhārīm ca tapasvinīm || 48 ||

pitrā cānumatō rājā vāsudēvānumōditaḥ |

cakāra rājyaṃ dharmēṇa pitṛpaitāmahaṃ vibhuḥ || 49 ||

*|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
prathamaskandhē yudhiṣṭhirarājyapralambhō nāma navamō'dhyāyaḥ ||*